

Il-Ħadd, 16 ta' Awwissu 2020

Waħda mara Kangħanija qabdet tgħajjat u tgħid lil Ġesù: “Ħenn għalija, Mulej, Bin David! Binti għandha fiha xitan, u magħdura ħafna.” Iżda hu ma wegibhiex kelma. Resqu lejha id-dixxipli, jitolbuh u jgħidulu: “Eħles minnha, għax ġejja tgħajjat warajna.” ... Il-mara nxeħtet quddiemu u qaltu: “Għinni, Mulej!” Hu wegibha: “Mhux sewwa tieħu l-ħobż tal-ulied u tixħtu lill-ġriewi.” “Hekk hu, Mulej”, qaltu, “iżda l-ġriewi wkoll jieklu l-frac li jaqa’ minn fuq il-mejda ta’ sidienhom.” Imbagħad wieġeb Ġesù u qalilha: “Mara, il-fidi tiegħek kbira! Ħa jsirlek kif tixtieq.”

*Mill-Evangjelju skont San Matthew,
kapitlu 15, versi 22-23. 25-28ab*

173

“Ġesù jsejħilna biex nitolbu ‘bla ma naqtgħu. Ilkoll ngħaddu mill-qtigħ il-qalb, fuq kolloxx meta t-talba tagħna donnha taqa’ fuq widnejn torox. Imma Ġesù jizgurana li Alla malajr jisma’ lil uliedu, ukoll jekk dan ma jfissirx li Hu jagħmlu meta u kif irridu aħna. It-talb mhux xi bakketta magħika! It-talb jgħinna nibqgħu nemmnu f’Alla biex nafdaw fih, ukoll meta ma nifhmux ir-rieda tiegħu ... Araw x’jagħmel it-talb: jittrasforma x-xewqa u jsawwarha skont ir-rieda ta’ Alla - tkun xi tkun - għax min jitlob jixxennaq qabel xejn li jkun magħqud ma’ Alla.”

PAPA FRANĠISKU, *Udjenza Ġenerali*, 25 Mejju 2016

*Jien
inqis lili nnifsi
bħala bniedem
ta' talb?*

*U kif inhi
l-komunikazzjoni
tiegħi
ma' Alla:
krib biss?*

Mhux xi bakketta magħika

Kemm inħossni fqir, Mulej,
fil-komunikazzjoni tiegħi miegħek!
Kemm nirriduċi t-talb tiegħi
għal sempliċi krib
biex tagħtini daqqa ħaġa u daqqa oħra!
Kemm, allura, it-talb tiegħi huwa 'l bogħod
minn dak li support li jkun:
att ta' fiduċja
li bih nixxennaq - qabel kull ħaġ'oħra -
biex inkun magħqud miegħek.
Imbagħad - u mbagħad biss -
dak li nkun nixtieqek tagħmel għalija
jibda jinbidel u jintagħgen
skont dak li tixtieq Inti għalija.
U dak li Inti tixtieq għalija huwa l-ikbar ġid,
u dan hu li tara li jseħħ!

It-Tnejn, 17 ta' Awwissu 2020

Resaq wieħed fuq Ġesù u qallu: "Mgħallem, x'għandi nagħmel tajjeb biex nikseb il-ħajja ta' dejjem?" U Ġesù qallu: "Għax tistaqsini fuq it-tajjeb? Wieħed hu t-Tajjeb. Jekk int trid tidhol fil-ħajja, ħares il-kmandamenti" ...

Qallu ż-żagħżuġh:

"Jiena dan kollu ħaristu; x'jonqosni iżjed?" Wiegħbu Ġesù: "Jekk trid tkun perfett, mur, bigħ il-ġid li għandek, agħtih lill-foqra, u jkollok teżor fis-sema; imbagħad ejja u imxi warajja!" Iż-żagħżuġh kif sama' dan, telaq b'qalbu sewda, għax kien għani ħafna.

Mill-Evangġelju skont San Matthew, kapitlu 19, versi 16-17. 20-22

174

"Fl-Evangġelju ta' Matthew insibu żagħżuġh li jersaq lejn Ġesù biex jitolbu iżjed, b'dak l-ispirtu miftuħ tipiku taż-żgħażaġh, ifittex xefaq ġdid u sfidi kbar. Fir-realtà, l-ispirtu tiegħu ma kienx daqshekk żagħżuġh, għax kien diġà rabat qalbu mal-għana u l-kumditajiet. B'fommu stqarr li ried xi ħaġa iżjed, imma meta Ġesù talbu jkun ġeneruż u jqassam ġidu, intebaħ li ma kienx kapaċi jinfatam minn dak li kellu. Fl-aħħar, 'kif sama' dan, telaq b'qalbu sewda'. Kien ċaħad iż-żgħożija tiegħu."

PAPA FRANĠISKU, Eżortazzjoni Appostolika Postsinodali, *Christus Vivit*, nru 18, 25 Marzu 2019

*Fil-ħajja
nisranija tiegħi
jiena dixxiplu
staġnat?*

*Inħoss il-bżonn
li nagħmel
xi ħaġa
biex nimxi
‘l quddiem
fiha?*

Xewqa għall-iżjed

Il-mistoqsija li jagħmillek, Mulej,
iż-żagħżuġ tal-Vanġelu,
hija mistoqsija li ma nistgħux naffordjaw
li ma nagħmluhiex spiss.

Fiha hemm il-karba
biex fil-ħajja nisranija tagħna
ma neħlux ma’ dak li għamilna sa issa,
ma’ dak li allura sar komdu għalina.
Imma filwaqt li żgur li Inti tbierek karba bħal din
u tagħti twegiba għall-mistoqsija tagħna:
‘X’jonqosna iżjed?’,
Inti tistenna minna
li t-twegiba tiegħek - tkun liema tkun -
nilqgħuha bil-ferħ
tant li nagħmluha l-programm ta’ ħajjitna.
Għinna ngħixu l-‘iżjed’ li Inti titlob minna.

It-Tlieta, 18 ta' Awwissu 2020

Pietru qabeż u qal lil Ġesù: "Tajjed!
Aħna ħallejna kollox u ġejna warajk;
issa x'se jmissna?" Ġesù qalilhom:
"Tassew ngħidilkom, intom li ġejtu
warajja, fid-dinja l-ġdida, meta Bin
il-bniedem joqgħod fuq it-tron
glorjuż tiegħu, intom ukoll
toqogħdu fuq tnax-il tron u
tagħmlu ħaqq mit-tnax-il tribù ta'
Iżrael. U kull min iħalli 'l daru jew
'il ħutu jew 'il missieru jew 'l ommu
jew 'l uliedu jew ir-raba' tiegħu
minħabba f'ismi, jerga' jirċievi
kollox għal mitt darba iktar, u
jieħu b'sehmu l-ħajja ta' dejjem.
U ħafna li huma tal-ewwel jiġu
l-aħħar, u tal-aħħar jiġu l-ewwel."

*Mill-Evangġelju skont San Matthew,
kapitlu 19, versi 27-30*

175

"Din 'il-mitt darba aktar' hija
magħmula mill-ħwejjeġ li wieħed
ikun jippossjedi u jitlaqhom,
imma li jerggħu jinstabu,
u jitkattru b'mod infinit.
Aħna niċċaħdu mill-għana
u nirċievu t-tgawdija tal-ġid veru;
ninħelsu mill-iskjavitù ta' dak li hu
materjali u nirbħu dik il-libertà
ta' meta - għax inħobbu - naqdu;
niċċaħdu minn dak li nippossjedu
u nirċievu l-ferħ tal-għotja.
Dan hu li qed jgħid Ġesù:
'Min jagħti
hu aktar hieni minn min jieħu.'"

PAPA FRANĠISKU,
Angelus, 11 Ottubru 2015

*Għandi fija
x-xewqa
li nduq il-ġenna
minn issa?*

*X'qed nagħmel
biex
din ix-xewqa
tiegħi
sseħħ?*

Li dduq il-ġenna

Min jagħti bil-qalb, Mulej,
minn dak li hu
u minn dak li għandu
minħabba s-Saltna tas-smewwiet,
iduq il-ġenna
sa minn din id-dinja!
U iktar ma dak li jkun jagħti,
iktar iżid fid-doża tal-ġenna li jkollu ġo fih.
Hija ġenna ta' meta dak li jkun
isir xi ħadd li - għax iħobb -
jikkoncentra fuq l-oħrajn u fuq il-ħtigijiet tagħhom
u mhux fuqu nnifsu;
hija ġenna ta' meta dak li jkun
iġarrab il-ferħ f'li wieħed jagħti minnu nnifsu.
Agħmel, Mulej,
li dan iseħħ fija.

L-Erbgħa, 19 ta' Awwissu 2020

Ġesù qal: "Is-Saltna tas-Smewwiet tixbah lil wieħed sid li ħareġ filgħodu kmieni biex isib nies tax-xogħol u jħaddimhom fl-għalqa tiegħu. Ftiehem ma' xi ħaddiema b'dinar kuljum u bagħathom l-għalqa. Ħareġ ukoll madwar it-tielet siegħa, ra oħrajn qegħdin fil-pjazza, bla xogħol, u qalilhom: "Morru intom ukoll l-għalqa ..." U marru. Raġa' ħareġ għal xi s-sitt siegħa u għal xi d-disgħa siegħa, u għamel l-istess. Għall-ħabta tal-ħdax-il siegħa raġa' ħareġ u sab oħrajn qiegħda, u qalilhom: "Għaliex qegħdin hawn il-jum kollu ma tagħmlu xejn?" ... "Morru intom ukoll l-għalqa."

*Mill-Evangēlju skont San Matthew,
kapitlu 20, versi 1-6. 7b*

176

"Fis-Saltna t'Alla m'hemmx nies qiegħda. Kulħadd hu msejjaħ jagħti l-kontribut tiegħu; u fl-aħħar, għal kulħadd ikun hemm il-ħlas tal-ġustizzja divina - mhux dik umana, fortunatament għalina - jġifieri s-salvazzjoni li Ġesù rebaħ għalina bil-mewt u l-qawmien tiegħu, salvazzjoni li ma tistħoqqilniex, imma hija għotja - is-salvazzjoni tingħata b'xejn - u għalhekk Ġesù jgħid li 'tal-aħħar jiġu l-ewwel u tal-ewwel jiġu l-aħħar.'"

PAPA FRANĠISKU,
Angelus, 24 Settembru 2017

Kmieni jew tard

*Nagħraf
li Alla
jrid iseħibni
fit-tixrid
tas-Saltna
tiegħu?*

*Kif naħseb
li qed isejjaħli
biex nagħmel
dan
fiċ-ċirkustanzi
tiegħi
ta' bħalissa?*

Mulej, kmieni jew tard f'ħajjitna,
se niltaqqgħu mal-istedina li Inti tagħmlilna
biex inxerrdu s-Saltna ta' Alla Missierek,
biex inxerrdu s-sbuħija Tiegħu,
biex inxerrdu mħabbtU;
u - għax nemmnu fik -
dan inwettquh
imqar b'kelma ta' ġid li ngħidu,
imqar b'ġest żgħir ta' mħabba li nagħmlu.
imqar b'eżempju tajjeb li nagħtu.
Agħmel li aħna nħossuna kburin
li Hu jħaddimna fl-'għalqa' tiegħu.
Il-ħlas li jagħtina lkoll kemm aħna
- bla ma jħares lejn wiċċ ħadd -
mhux ħlief li nkunu f'din is-Saltna Tiegħu
għal dejjem.

Il-Ħamis, 20 ta' Awwissu 2020

Ġesù raġa' qabad jitkellem bil-parabboli u qal: "Is-Saltna tas-smewwiet tixbah lil wieħed sultan li għamel festa għat-tieg ta' ibnu. U bagħat għall-mistednin mal-qaddejja tiegħu biex jiġu għall-festa; imma dawk ma ridux jiġu. U reġa' bagħat qaddejja oħra, u qalilhom: "Għidu lill-mistednin: Ara, il-mejda tiegħi lesta ... ejjew għall-festa." Iżda dawk ma tawx kas ... Is-sultan inkorla ħafna ... Imbagħad qal lill-qaddejja tiegħu: "Il-festa m'hejjija, imma lil dawk ma kienx ta' min jistedinhom għaliha. Mela morru f'salib it-toroq u sejġu għall-festa lil kull min issibu."

*Mill-Evangġelju skont San Matthew,
kapitlu 22, versi 1-5a. 7a. 8-9*

177

"Il-proġett ta' Alla ma jithassarx. Quddiem iċ-ċaħda tal-ewwel mistednin ma jaqtax qalbu, ma jhassarx il-festa, imma jerġa' joħroġ l-inviti u jwessgħu aktar 'il barra minn fejn twassal ir-raġuni, u jibgħat lill-qaddejja fil-pjazez u f'salib it-toroq biex jiġbru lil kull min isibu. Il-mistednin il-godda huma nies komuni, fqar, nies abbandunati u mwarrba, saħansitra tajbin u ħżiena - anke l-ħżiena huma mistiedna - bla ebda distinzjoni. U s-sala timtela bl-'imwarrbin.'"

PAPA FRANĠISKU,
Angelus, 12 Ottubru 2014

*Tinteressani
l-festa
li jaf jagħmel
Alla?*

*F'ħajti
xi spazju
qed nagħtiha?*

Ħsiebu fil-festa

Il-kelma tiegħek, Mulej,
tfakkarni li Alla huwa Dak
li, għax Huwa Festa,
il-ħin kollu jrid jagħmel festa;
festa li ma jħassar qatt
akkost ta' kollox;
festa li dejjem jaf jorganizzaha bil-kbir
bik;
festa li żgur li ma jrid iħalli lil ħadd barra minnha.
Tħalliniex, Mulej,
ngħidulu 'le'
għall-proġett ta' mħabba
li Hu għandu għalina
u li bih irid joħloq festa f'qalbna;
tħalliniex nippreferu 'festi' oħra
barra minnU!

Il-Ġimgħa, 21 ta' Awwissu 2020

Il-Fariżej, meta semgħu kif Ġesù lis-Sadducej kien saddilhom ħalqhom, ingabru madwaru, u wieħed minnhom, għaref fil-Liġi, għamillu din il-mistoqsija biex igarrbu: "Mgħallem, liema hu l-kmandament il-kbir, fil-Liġi?"

Qallu Ġesù:

"Hobb lill-Mulej,

Alla tiegħek, b'qalbek kollha, b'ruġek kollha, u b'moħħok kollu'.

Dan hu l-kmandament il-kbir u l-ewwel wieħed.

U it-tieni jixbhu:

'Hobb lil għajrek bħalek innifsek'.

Dawn iż-żewġ kmandamenti huma l-qofol tal-Liġi kollha u tal-Profeti."

*Mill-Evangġelju skont San Matthew,
kapitlu 22, versi 34-40*

178

"Hu u jwieġeb lill-fariżej li kienu għamlulu l-mistoqsija, Ġesù jipprova jgħinhom biex jorganizzaw ir-religjożità tagħhom, biex jiksbu lura l-għarfien ta' dak li jgħodd verament. Ġesù jittellem dwar żewġ kmandamenti li huma l-qofol; il-kmandamenti l-oħra jiddependu minn dawn it-tnejn. Ġesù hekk għexha ħajtu: jiprietka u jwettaq dak li jgħodd verament u dak li hu essenzjali, jigiġifieri l-imħabba. L-imħabba tixpruna l-ħajja u tagħmel għammiela lilha u lill-mixja tal-fidi."

PAPA FRANĠISKU,
Angelus, 29 Ottubru 2017

*X'jigi l-ewwel
fil-ħajja
nisranija
tiegħi?*

*Huwa dak
li jigi l-ewwel
għal Alla?*

Li tgħix għall-imħabba

Id-dixxiplu tiegħek, Mulej,
sejħa waħda għandu:
li jgħix għall-imħabba,
u għall-imħabba kif tgħallimhielu Inti.
Għalhekk nitolbok:
isqini mħabbtek
biex ngħix fl-imħabba
u għall-imħabba;
isqini mħabbtek
biex inkun nista' nħobb lil Alla l-Missier
kif tħobbu Int;
isqini mħabbtek
biex inkun nista' nħobb lill-oħrajn
kif tħobbhom Int;
isqini mħabbtek
biex din tkun il-kollox ta' ħajti.

Is-Sibt, 22 ta' Awwissu 2020

Ġesù kellem lin-nies
u lid-dixxipli tiegħu,
u qalilhom:

“Fuq il-katedra ta’ Mosè
qagħdu l-kittieba u Fariżej.
Mela kull ma jgħidulkom
huma agħmluh u ħarsuh,
izda tagħmlux kif jagħmlu huma,
għax huma kliem biss għandhom,
imma fatti xejn.

Huma jorbtu qatet kbar u tqal
u jgħabbuhom fuq spallejn
ħaddieħor, waqt li huma stess
anqas b’sebagħhom wieħed
ma jridu jħarrkuhom.

Kull ma jagħmlu,
jagħmluh għal għajnejn in-nies.”

*Mill-Evangēlju skont San Mattew,
kapitlu 23, versi 1-5a*

179

“Ġesù kien jinkorla jara lil min
jippretendiha ta’ mgħallem
tal-Kelma ta’ Alla, esiġenti
mal-oħrajn, imma li mbagħad
ma jiddawwalx hu stess minnha ...
Kull min irid jipprietka, l-ewwel
irid ikun lest li jħalli l-Kelma
tqanqlu u jlaħħamha
fil-ħajja konkreta tiegħu.
B’dan il-mod,
il-predikazzjoni ssir dik l-attività
hekk intensa u għammiela
li ‘tikkomunika lill-oħrajn dak
li wieħed ikun ikkontempla hu.”

PAPA FRANĠISKU,
Eżortazzjoni Appostolika, *Evangēlii Gaudium*,
nru 150, 24 Novembru 2013

*Jien
x'qed inwassal
lill-oħrajn?*

*Apparenzi
jew
xhieda mnissla
mill-għixien
tal-Kelma
ta' Alla?*

Bil-fatti

Ħa tkun il-kontemplazzjoni tiegħek
in-nifs ta' ħajti, Mulej.

Ħa tkun il-Kelma tiegħek
il-Kelma li jiena nħalliha tixħet l-ħin kollu
id-dawl għal ħajti.

Ħa tkun din l-istess Kelma tiegħek
li jiena nippermettilha ssir laħam fija.

Imbagħad dak li nwassal lill-oħrajn

ma jkunx ħlief Inti

u kif qiegħed tidħol f'ħajti;

ma jkunx ħlief Inti

u kif qiegħed taħdem fil-ħajja tiegħi;

ma jkunx hemm ħlief Inti

u l-ħwejjeġ kbar li bi providenza ġeneruża

Inti tagħmel fija u bija.

Agħmilni dixxiplu u appostlu tiegħek bil-fatti.